

# SANNAT FIL-KITBA TA' DE SOLDANIS

Dr. Michael J. Refalo M.D.

Meta dan l-aħħar kont qed inqalleb fil-kotba tal-Librerija Publika gie f'idejja l-ktieb Ghawdex bil-Ġrajja Tieghu tal-Kanonku Ġann Piet Franġisk Agius de Soldanis, miġjub bil-malti minn Mons Dun Ġużepp Farrugia, f'zewġ kotba. Sibt li hu ktieb interessanti minhabba li jagħti veduta dettaljata tal-ħajja storika, soċjali u religjuża ta' Ghawdex taż-żmien li fih għex dan Ġann Piet Franġisk Agius de Soldanis. U billi dejjem kelli ħajra u heġġa għall-istorja ta' dan raħal tfuliti, xtaqt naqsam mal-qarrejja ta' din ir-rivista, punti importanti fl-istorja ta' Sannat msemmija minn dan l-istudjuż.

Il-ktieb li rajt kien dak li nħareġ mill-fundazzjoni Belt Vittorja, iżda kien hemm traduzzjonijiet oħra ta' l-istess ktieb. Ma rridx innaqqas il-mertu ta' xi waħda minn dawn, u lanqas ridt nidhol f'polemiki. Il-ħsieb tiegħi hu biss biex inwassal taġħrif li jqajjem pjaċir u kurżita fil-qarrejja.

## Il-Kanonku Ġann Piet Franġisk Agius De Soldanis

Dan l-istudjuż, il-Kanonku Ġann Piet Franġisk Agius De Soldanis, twieled fir-Rabat Ghawdex fl-ewwel ta' Novembru tal-1712 minn Ġann Andrea Agius u Valenzja Sultana u ġie mgħammed fl-istess jum fil-Knisja Parrokjali ta' San Ġorġ Martri. Hu studja Malta fejn tgħallem il-Letteratura, il-Filosofija, it-Teologija u l-Liġi, u siefer ħafna, u anke ha l-lawrija minn Padova. Barra minn xogħol tar-ruħ hu kiteb ħafna fuq suġġetti varji fosthom l-istorja, grammatika, l-użanzi ta' żmienu u ħafna suġġetti oħra. Minhabba f'hekk hu ntgħazel bħala l-ewwel Biblijotekarju tal-Librerija tal-Belt Valletta. Hu miet ta' 68 sena, fit-30 ta' Jannar tal-1770, u ġie midfun fil-Knisja Kollegġjata ta' San Pawl tal-Belt Valletta.

## Il-Baħar Madwar ta' Sannat

L-awtur jagħti hjiel tal-postijiet fir-raħal taġħna u madwaru, kif kienu magħrufa fiż-żmienu.

De Soldanis jgħid li l-kelma Sannat hi kelma għarbija, minn "samm", "samma", ġebbla iebsa. "U tassew r-raħal kollu hu ġebbla iebsa, għalkemm friska u tas-siġar". Fiż-żmien tal-kitba ta' dan il-ktieb kien fih popolazzjoni ta' 546 ruħ. Hu jirreferi wkoll għall-"Ġebel Sannat. Blat għoli fl-istess raħal. Kieku Ghawdex kien mdawwar kollu bi blat bħal dan, kien ikun bħal sur li minn imkien ma jista' jintrebaħ".

Rigward it-Torri tax-Xlendi, hu jgħid hekk; "Jismu hekk mill-isem tal-port. Ġie mibni dan-it-torri fis-sena 1658 mill-Universita ta' Ghawdex. Mingħajr dan it-torri l-port tax-Xlendi kien miftuħ biex fih jersqu kull xorta ta' bastimenti tal-kuntrabandu; illum bis-saħħa ta' dan it-torri, ma għadux hekk. L-Ordni tal-Kavallieri jgħammru bil-kanuni u hwejjeġ oħra..." Rigward il-Wied il-Qantra, hu jagħti tifsira bħala "kelma għarbija li tfisser qaws".

De Soldanis isemmi wkoll l-"Għar ta' Santa Ketrini b'ilma helu minn fejn jinzel jixrob il-hamiem tal-barr ta' dawk l-inħawi. Dan l-għar ta' Santa Ketrini mhux darba jew tnejn ġie miżjur mill-Gran Mastru Perellos, tant meta kien għadu Kavalier, tant meta laħaq Gran Mastru. Hemm ukoll dik in-naħa il-Ponta tas-Skieken li fuqha jinħadem il-melħ, il-Għar ta' Mahrax, Ras Mahrax u l-Għar tal-Hnejja. Il-Qala tax-Xlendi. Port zġhir, dejjaq, imwiegħer għall-bastimenti kbar, imhabba li fil-bokka tiegħu hemm sikka xi xiber fond taħt l-ilma, kbira bejn wiehed u iehor xi erba' qasab li tidher biss fil-bnazzi. Quddiem din is-sikka hemm Wied il-Kantra, isem imħolli lil dan il-wied mill-Għarab li jfisser wied il-qaws għall-għamla li għandu. Jiftakru l-bastiment li jgħaddu minn quddiemu fil-kliem tal-Profeta David: "Fugiunt a facie arcus" - "Aħarbu minn quddiem il-qaws". Kemm "Wied il-Kantra, kif ukoll il-wied l-iehor li hemm quddiem il-port u li hu bil-bosta ikbar minnu, huma mimlijin bis-siġar tal-frott. Dan il-wied hu tal-Kunvent tal-Karmlitani ta' l-Imdina.

Malli nħallu l-port tax-Xlendi nsibu l-plajja tax-Xlendi, il-Moħlija, il-Lampti, is-Sikka, il-Hofra, il-Ġebbla tax-Xlendi, ta' Zilla jew tal-Lampuki, ta' Libien, il-Għar ta' Bwieb il-għaliex għandu zewġt iħluq li minnhom iġħaddu fil-wisa' d-dgħajjes, id-dawra tax-Xlendi, il-Għar ta' Sanap u l-Għar tal-Kittinija. (ħafna minn dawn l-ismijiet jista' jkun li intesew).

Il-Pinnur tal-Bardan. Xiifer ta' dan l-isem. Malli wiehed iħalli dan ix-xifer, isib l-Imsawba, lir-Rdum taz-Zikwa, ta' Bolla, il-Għar ta' l-Ispanjol, il-Għar ta' Martin, il-Għar tal-Faqma, il-Għar tal-ħajt, il-Għar ta' l-Arpa, il-Għar



ta' Zirejxa, il-Għar ta' l-Ehbiex, il-Għar tal-Hamiem, il-Ponta tal-Għief, u Għar Ilma, għax fih iqattar l-ilma helu. F'dan l-aħħar għar jidhru bhal animalali zghar tal-baħar itiru li bin-nhar joqogħdu fix-xquq u bil-lejl johorġu jfittxu l-ikel tagħhom fil-baħar. Fejn ikunu jhallu riha tinten wisq. Zgurawni xi sajjieda li fl-ebda għar iehor ta' Għawdex jew ta' Malta ma jinsab minn dan it-tajr. Għidt b'din il-ħaġa lill-Kavalier franciż Torgot, meta ġie hawn Għawdex fis-sena 1746 biex jiġbor xi hxejjex u xi għasafar minn din il-gżira u ried jikseb x'uħud minnhom. U kiseb tmienja li jien rajt b'għajnejja fil-bejta tagħhom u barra mill-bejta. Id-daqs tagħhom qisu daqs ta' malvizz, b'munqarhom iswed bhal tal-beccun ftit u xejn hamrani fejn għajnejhom, b'saqajhom bhal tal-papri. Damu ħajjin għandu xi ħmistax-il-ġurnata u kien jitmagħhom ħut u bajd. Ma satax imma jagħraf xi kwalita ta' għasafar huma u għalhekk baġhat biċċa minnhom Pariġi għand is-Sur Lomien, akkademiku msemmi, biex jistharriġhom hu".

Fl-ewwel ktieb ukoll, Agius de Soldanis isemmi wkoll Għar iehor msejjah "tal-Għadam tal-Mejtin jew ta' Riknet il-Hajt, kif jiżgurana l-Patri Terezjan Rupertu ta' San Gaspru, sewwa sew fuq ġebbla kbira li tinsab f'nofsu, jitnissel bhal għadam tal-mejtin li, għalkemm maqtuġħ minn din il-ġebbla, wara ftit il-ġebbla targa' tintela. Jien din il-ġebbla ma rajthiex, ma qalli biha l-baruni Inguanez li fis-sena 1744 urieni biċċa maqtuġħa minn dan il-għar, li għandha għamla ta' driegħ. Dan l-istess baruni kien li qal lill-Patri Terezjan fuq msemmi b'dan il-għar u b'din il-ġebbla tal-għaġeb li għandu.

Dan il-patri ħalla miktub hekk biex juri kemm kien jemmen f'din il-ħaġa: (In Apolog. fl-ewwel ktieb, fol. 249), "Jinsab għar max-xtajta ta' Għawdex mħaffer waħdu mill-ewl id-dinja li, malli tidhol fih daqqa tat-tmien jew għaxar passi, issib fuq il-qiegħa ta' l-ewwel daħla tiegħu bhal tarag li jieħu f'għorfa li tinsab fuq din il-qiegħa. F'nofs din il-għorfa ta' fuq hemm blata mahruġa 'l barra minn wiċċ l-art ta' madwar xi tnax jew erbatax-il-xiber fil-ġholi tagħha. Fuq din il-blata ta' din il-qiegħa, imma mhux fi bnadi oħra ta' din l-għorfa, jikber u johroġ barra minnha xi ġebel b'għamla ta' għadam tal-mejtin jixbah lill-għadam tan-nies, ngħidli aħna, bhal idejn, saqajn, dirgħajn li hwejjeġ bhal dawn li, għalkemm għall-ewwel ikunu zghar, wara xi żmien jidhru kibru ta' daqs ġmielu. Minn dan, kull min irid imur jistharreġ din il-ħaġa, jara kemm tassew ta' bilhaqq dan il-għar jiġi msejjah f'dawn il-gzejjer "il-għar tal-għadam tal-mejtin". Dan li għidt jistgħu jixhduh eluf u eluf ta' nies li rawh b'għajnejhom".

**“Ġebel ta' Ċenċ.** Dan il-ġebel jispiċċa f'Ġebel ta' Sannat sar-Rdum ta' Pilliet u l- Widdien.

Ras in-Newwiela. Ġiet msemmija hekk mis-sena 1551 'l hawn, meta it-Torok minn fuq l-iġfien tagħhom bdew iġhajtju lil dawk li kienu inewlulhom ilsiera għawdxin: Newwel, newwel!

Insibu mbagħad il-għar tax-Xemx, il-għar ta' Pollonja, Ghoxx il-Hrab li tfisser bejta taċ-ċawl, il-mejda ta' Ghodlien, il-Grejmiel, il-Ponta ta' Skandlu, dari msemmija ta' Vivjal, u wara Mgarr ix-Xini.

Mgarr ix-Xini. Din tfisser port ta' l-iġfien. Hemm jaqta' l-wied ta' Sannat u tax-Xewkija. F'nofs dan il-wied, qrib il-baħar, hemm għadira ta' l-ilma helu, msejha minna l-għadira tal-wied ta' Mgarr ix-Xini, minn fejn jiġi maqbud sallur oħxon. Ftit 'l hinn mill-port, sewwa sew quddiem it-torri, jidher daqsxejn ta' skoll jew haġra, msejha ta' Mgarr ix-Xini. Hawnhekk tinsab Ras il-Hobz li hi wilġa fejn isir l-aħjar melħ li għandna fil-gżira, il-Plajja tal-Fessej, il-Plajja ta' Ġbejjel, it-Tagen.

Sannat Parroċċa

Meta jiġi biex isemmi ż-żmien li r-raħal tagħna sar parroċċa, hu jagħti ħafna informazzjoni. "Ġara mela li dan l-Isqof ġie hawn Għawdex għall-Vista Pastoralis fis-sena 1688 u ra b'għajnejh il-ħtieġa li jwaqqaf parroċċi oħra f'ċerti bnadi tal-gżira, li kienu taht il-ħakma spiritwali ta' l-Arcipriet ta' din il-Kolleġġjata, li dik il-ħabta kien l-Arcipriet Magri. Dan Magri, li, kien jafha tajjeb li r-raġħaj ta' l-erwieħ



*Id-Dar fejn kien joqgħod Dun Xand Aquilina*



għandu jagħzel il-ġid ta' dawn qabel il-ġid tiegħu, u li hu kien ġie mibgħut hawn Għawdex minn Ruma, mhux biex igiżż in-naghġiet tiegħu, imma biex ipaxxihom, minnufih u mingħajr ebda stmerrija ta l-kunsens tiegħu lill-Isqof, biex jiġu mifruda mill-parroċċa tiegħu erba' parroċċi godda.

Il-Kanonku Agius de Soldanis, jgħid li kienet "it-tielet parroċċa għal Għawdex ... dik li ġiet imwaqqfa fil-hâra ta' Sannat, l-ewwel wahda, minn l-Isqof Cocco Palmieri, (enfasi tiegħi) li ordna biex isservi ta' parroċċa l-knisja li diġa kien hemm, ta' Santa Margarita Verġni u Martri. Għall-kappillan kiteb u ta r-renta ta' żewġ itmien raba' li jinsabu fil-hâra ta' Santu Wistin, dak iż-żmien iġhidulhom 'ta' Collicola" madwar modd raba' ieħor "tar-Rdum tal-Hawt".

Fit-Tieni Ktieb, de Soldanis jagħti il-"limiti li mmarka għal din il-parroċċa kienu dawn: mix-xatt ta' Mgarr ix-Xini, min-naħa tal-lemin, mal-wied, il-wied, jibqgħu telghin sa Ġnien is-Sultan dan imma mhux magħhom; minn hawn mat-triq li hemm bejnu u bejn ir-raba tal-Gvern, imsejjaħ "tal-Lewż", li jmur ma' dawn il-limiti, jibqgħu deklin ma' l-istess triq min-naħa tal-punent sar-raba "ta' Mercieca", li hu tas-sur Frangisk Fenech u tal-werrieta ta' GanPiet Cuschieri; minn "ta' Mercieca" jaqbd u t-triq li hemm fir-raba' tal-Gvern, imsejjaħ "tas-Saqwi", jiġifieri, waqt li n-naħa tal-lemin ta' dan ir-raba' tibqa' tagħmel ma l-Arcipriet tar-Rabat, in-naħa tax-xellug tmur ma' ta' Sannat; minn hawn iġhaddu għall-Wied tax-Xlendi sal-baħar, imma min-naħa tax-xellug dejjem, bil-Munxar u Ras il-Bajjada, in-naħa tal-lemin tibqa' mar-Rabat".

Hu jagħti deskrizzjoni interessanti tal-knisja tas-Sannat, "din il-knisja ġiet mibnija mill-ġdid fl-1718 ikbar milli kienet u fuq għamla aħjar u isbaħ, b'sagristija magħha msawra biżżejjed. Il-kampnar tagħha ġie mitmum fis-sena 1730 u fih fis-sena 1739 ġiet imdendla qanpiena ta' 12-il qantar, li harġet helwa u b'lehen iwassal, imbierka mill-Isqof li għandna l-lum, il-Monsinjur Alpheran. Barra mill-altar il-maġġur u l-ieħor tal-kor li hu miqjum lix-Xebba glorjuża Santa Margarita (Taħt dan l-inkwadru, li hu pingut minn id tajba, ġewwa nicċa, jinżamm relikwarju tal-fidda, li fih biċċa għadma ta' din il-qaddisa.), hemm dawn l-altari:

In-naħa tal-lemin: (1) tal-Erwieħ tal-Purgatorju; (2) ta' San Ġużepp.

In-naħa tax-xellug: 1) tal-Madonna tar-Ruzarju, fejn hemm wieqfa l-fratellanza tar-Ruzarjanti; 2) ta' San Pawl Appostlu u ta' San Felic Kappuccin.

Il-knisja u s-sagristija tagħha huma ipprovvuti b'dak kollu li jinħtieġ.

Fit-Tieni Ktieb, fit-tielet taqsima, hu jagħti lista ta' knejjes fil-kampanja li kienu iprofanati, u li uħud minnhom jien qed nirriproduci hawn taħt għall-informazzjoni tal-qarrejja. 1. "Knisja ta' Santa Lena, fil-hâra ta' Sannat. Il-piżijiet ta' din il-knisja ġew meħudin fil-knisja ta' Santa Margerita li l-lum hija l-parroċċa ta' Sannat. Ġiet iprofanata fl-1575, fl-1630 u fl-1675. Il-festa kienet issir fit-18 ta' Awissu". 2. "Knisja Ta' Santa Marija, imsejja tas-Salib, fil-hâra ta' Sannat. Ipprofanata. Il-festa kienet issir fil-25 ta' Marzu. 3. "Knisja ta' Santa Marija, imsejja tal-Kortin, fil-hâra ta' Sannat, li ġiet mibnija fis-seklu tliet u li magħha kellha magħqud il-Benefizzju ta' Santa Marija ta' Bebnak jew ta' Parascandali. Ma stajt insib min kien li halla dan il-Benefizzju u lanqas ma stajt insib min kien li bena din il-knisja. Sibb biss fil-ktieb tal-Benefizzji tar-razza, dan il-kliem: "In-nanniet ta' Matthew Said, bin Nardu, Għawdx, madwar it-tmien ta' 1400, kienu daww li waqqfu dan il-Benefizzju. Imma mħabba li dan il-Benefizzju hu qadim hafna, u mħabba li ġew meqruda l-kotba kollha, meta Għawdex ġie mħarbat fis-sena 1551, ma nistgħux inkunu nafu sewwa min kien il-fundatur ta' dan il-Benefizzju. Dan wieħed jista' jarah mix-xieħda li taw fil-Qorti ta' l-Isqof fis-sena 1588 l-aħwa Matthew u Ċikku de Manuelli, li kienu taw tagħrif bir-reqqa, wara l-qerda li grat minn Għawdex, u wkoll mix-xieħda li ta' l-Kanonku Dun Ljun Pontremoli, bniedem antik u ta' min joqgħod fuqu." Xi whud jgħidu li bniesha Pawlu Catuth taħt l-isem ta' Santa Marija ta' nofs Awissu. Ara l-Visti tas-snin 1545, 1566, 1575, 1584, 1615, 1621, 1654".

Fit-Tieni Ktieb ukoll taħt it-titlu "Fuq knejjes oħra iprofanati bil-fundazzjoni tagħhom" fost oħrajn hu jsemmi:

1. "Knisja ta' Santa Barbra, mibnija mill-famija de Nasis, fil-hâra ta' Sannat bħala benefizzju. Ġiet iprofanata fis-sena 1657".

2. "Oħra ta' l-istess qaddisa, fil-hâra tal-Grua, mibnija mill-poplu (ara vista ta' l-1592.)".

3. "Oħra fil-Hâra ta' Fomm il-Gir, ta' Sannat (ara l-Vista tas-Sena 1615, folja 36.)".

4. "Oħra ta' San Xmun Appostlu fil-hâra tax-Xlendi, li fis-sena 1615 kienet diġa mgarrfa".

5. Isemmi wkoll xi kappelli ddedikati lil Santa Margerita, fosthom Kappella ta' Santa Margarita fir-Rabat, oħra f' "tal-Far" ir-Rabat, oħra fil-hâra tal-Għejun "titlu ta' benefizzju mholli mill-familja de Nasis, fil-ġnien ta' dan l-isem, iprofanata fl-1630", oħra fiż-Żebbuġ, u oħra "fil-hâra ta' Sannat, illum parroċċa."

Dun Xandru Aquilina, Kappillan ta' Sannat



Fl-ahħar taqsima tat-Tieni Ktieb, De Soldanis jagħti tagħrif fuq xi Għawdxin li kienu kbar fil-qdusija u fil-għerf fosthom Dun Xand Aquilina li jiena deherli li għandi ngħaddih kelma b'kelma lill-qarrejja. "Dun Xandru Aquilina, Kappillan ta' Sannat. Għalkemm ix-xorti riedet li dan Xandru jitwieled iż-Żebbug minn missier u omm tajba, Alla imma miegħu kien ħali, billi f'dik il-kampanja tħaddar mar iżejnu għadu tarbija b'moħħ li jarfa', tant li kull min kien jafu, qal mill-ewwel li hu tajjeb mhux ftit biex jitgħallem kulma jrid. Fuq hekk ġie mwiddeb minn min kien jifhem, biex jagħtiha għall-iskola u mħajjar mill-ġenituri tiegħu u megħjun minn niesu telaq lejn Malta u mar jitgħallem għand il-Gezwiti l-Filosofija u t-Teologija. Kien dejjem l-ewwel fl-iskola fost shabu kollha, imsejjah għalhekk minnhom "il-Prinċep", li kienu jistaqsu lilu jfissrilhom fejn ma kinux jistgħu jifhmu huma b'hilithom.

Meta spiċċa t-tagħlim tat-Teologija, ried jintafa' għall-istudju tal-Geometrija, imbagħad għal dak tal-Liġi Ċivili u Kanonka, u b'dawn ried imantni l-inġenju tiegħu, billi huma xjenzi wisq meħtiġin għal kull qassis.

Ordnat saċerdot mill-Isqof Cocco, ħaseb biex jerga' lura lejn pajjiżu. Imma billi Alla ried jifgħu fil-vinja tiegħu, l-Isqof zammu u għabbieħ bil-Parroċċa ta' Sannat li dam irieġi għal ħamsa u għoxrin sena b'għassa u herqa liema bħalha.

Jekk l-Isqof Cocco għazlu kappillan, meta kien għadu fiż-żmien fost ħafna oħra wkoll l-Isqof Cannaves mar għazlu biex ikun Lettur tal-Kazijiet Morali u Surmast tal-Filosofija, li tħallas din il-knisja kolleġġjata, impieġ dan li qeda għal ħafna snin b'tiffir kbir tiegħu u li fih wera l-moħħ irqiq li kellu u ilsien li bih kien jaf ifisser dak li jahseb: żewġ hwejjeġ dawn li mseħbin ma' dik l-għamla li kellu ta' sura sabiħa, kienu jiġbdu lil kulhadd, mingħajr ma jaf kif, biex imur jisimghu, kull fejn kien ikollu jagħmel xi taħdita mqaddsa. Bl-imġiba helwa tiegħu għaraf ukoll jiġbor minn għand in-nies dik il-kemxa ta' flus li kienet meħtieġa biex tiġi kompluta l-binja tal-Parroċċa tiegħu ta' Santa Margerita. Ftit snin qabel ma miet, ħareġ minn tiegħu qabda flus ġmielha li, magħquda ma l-oħra li kienu tawh in-nies tar-raħal, għamel bihom it-tielet qanpiena li fiha madwar l-erbatax-il qantar.

Fl-ahħarnett l-imġibiet tajba li kellu kienu mfahħrin mhux biss mill-Għawdxin u mill-Maltin li kienu jmorru jżuruh sikwit f'daru, imma wkoll minn nies oħra barranin, bħalma kienu xi kavalieri, żewġ Siniskalki minn Malta u oħrajn. Jien innifsi li kelli x-xorti li nitgħaxxaq bih sikwit, nista' ngħid li kliemu kien kollu għalija tagħlim tajjeb imsieheb ma' ħsibijiet għarfin u ta' fejda u ż-żmien li qattajt miegħu kien iġħaddi bħal leħħa ta' berqa, għalkemm kien ikun twil. F'kelma waħda, mhux biss ta' Sannat, imma Għawdex kollu ma kienx biżżejjed biex jilqa' fih l-għerf li kellu dan il-bniedem kbir u msemmi. Hekk qal għaref ieħor li kien jaf l-Aquilina ta' Sannat.

Imma għax f'din id-dinja kull haġa għandha tispiċċa, fis-sena 1744 Aquilina mitmum minn marda, sewwa sew fit-22 ta' Mejju nfired mid-dinja, biex imur igawdi 'l Alla fis-sema, kif irridu nittamaw".

Nittama li dan l-artiklu tiegħi jservi biex iħajjar persuni oħra jippublikaw materjal li għandu x'jaqsam ma l-istorja u l-kultura tar-raħal tagħna, biex b'hekk ikunu iktar magħrufa fatti fl-istorja tal-antenati tagħna.

# J.V.J.

*General Merchants / Importers of Sweets*

*Distributors of Delco Batteries / towing service  
& Car Accessories*

*Car & Motor Bike Dealer Rent-a-Car*

*Sole Agents for Aprilia and Piaggio Motor Bikes*

Gajdoru Street, Xaghra, Gozo.  
Tel: 555819 - 564640 Fax: 563950  
Mob: 9949 6680